

प्रादेशिक समाचार
आकाशवाणी जयपुर-अजमेर

दिनांक: 01.04.2025

समय : 09:00 ए.एम.

00000

- आज से नया वित्त वर्ष शुरू-केंद्र सरकार की एकीकृत पेंशन योजना-यूपीएस आज से लागू।
- वित्त मंत्री निर्मला सीतारामन आज नई दिल्ली में "नीति छ ढ । ढ त राज्य आर्थिक मंच" पोर्टल का शुभारंभ करेंगी।
- प्रदेश में आज से समर्थन मूल्य पर सरसों और चने की खरीद के लिए किसान करा सकते हैं पंजीकरण।
- राज्य में तापमान में उतार चढ़ाव जारी-दक्षिण पूर्वी राजस्थान में हल्की बारिश के आसार।

00000

केंद्र सरकार की एकीकृत पेंशन योजना-यूपीएस आज से लागू हो गई है। केंद्र सरकार ने यूपीएस को राष्ट्रीय पेंशन प्रणाली के विकल्प के रूप में प्रस्तुत किया है। पेंशन फंड नियामक और विकास प्राधिकरण ने हाल ही में यूपीएस के संचालन के लिए नियम अधिसूचित किए थे। ये नियम केंद्र सरकार के कर्मचारियों के तीन समूहों से संबंधित हैं। इस योजना से केंद्र सरकार के लगभग 23 लाख कर्मचारी लाभान्वित होंगे। आज से नये वित्त वर्ष की शुरुआत हो रही है। नये टैक्स नियम आज से लागू होंगे। सालाना 12 लाख तक की आय पर नये टैक्स रिजीम के अनुसार कोई टैक्स नहीं देना होगा। एटीएम से पैसे निकालने, यूपीआई लेनदेन, बचत खाते, न्यूनतम बैंक बैलेंस, क्रेडिट कार्ड, जीएसटी और इश्योरेंस से जुड़े नियमों में भी बदलाव देखने को मिलेगा। साथ ही देशभर में राष्ट्रीय राजमार्गों पर अब ज्यादा टोल चुकाना पड़ेगा।

.....

0000

वित्त मंत्री निर्मला सीतारामन आज नई दिल्ली में "नीति छढ। ढ राज्य आर्थिक मंच" पोर्टल का शुभारंभ करेंगी। राष्ट्रीय अनुप्रयुक्त आर्थिक अनुसंधान परिषद के सहयोग से नीति आयोग ने इस पोर्टल को विकसित किया है। यह पोर्टल वर्ष 1990-91 से वर्ष 2022-23 तक लगभग 30 वर्षों की अवधि के लिए सामाजिक, आर्थिक और राजकोषीय मापदंडों, शोध रिपोर्टों, पत्रों और राज्य वित्त पर विशेषज्ञ टिप्पणियों के आंकड़ों का व्यापक भंडार है।

000

राष्ट्रपति द्रौपदी मुर्मु आज मुंबई में भारतीय रिजर्व बैंक-आरबीआई की 90वीं स्थापना दिवस के समापन समारोह में शामिल होंगी। इस कार्यक्रम में केंद्रीय मंत्री ज्योतिरादित्य सिंधिया, महाराष्ट्र के मुख्यमंत्री देवेंद्र फडणवीस भी मौजूद रहेंगे। आरबीआई गवर्नर संजय मल्होत्रा स्वागत भाषण देंगे। राष्ट्रपति मुर्मु कल शाम दो दिवसीय दौरे पर मुंबई पहुंची थी।

0000

केंद्रीय सड़क परिवहन और राजमार्ग मंत्री नितिन गडकरी ने कहा है कि देश में वायु प्रदूषण की समस्या कम करने के लिए विद्युत चालित वाहन सबसे बेहतर विकल्प हैं। श्री गडकरी ने कल महाराष्ट्र के ठाणे में ई-साइकिल का उद्घाटन किया। उन्होंने कहा कि देश में वायु प्रदूषण एक बड़ी समस्या है पर केंद्र सरकार ने इस समस्या के समाधान की जिम्मेदारी ली है। श्री गडकरी ने विश्वास व्यक्त किया कि भारत वर्ष 2030 तक इलेक्ट्रिक वाहन के उत्पादन में शीर्ष पर पहुंच जाएगा। उन्होंने कहा कि आने वाले समय में पेट्रोल, डीजल और विद्युत चालित कारों की कीमत समान होगी।

0000

प्रदेश में आज से समर्थन मूल्य पर सरसों और चने की खरीद के लिए पंजीकरण शुरू हो रहा है। किसान ई-मित्र के माध्यम से रजिस्ट्रेशन करा सकते हैं। इन दोनों फसलों की समर्थन मूल्य पर खरीद 10 अप्रैल से शुरू हो जाएगी। सरसों का समर्थन मूल्य 5 हजार 950 रुपए प्रति क्विंटल और चने 5 हजार 650 रुपए प्रति क्विंटल निर्धारित किया गया है। वहीं आज से राज्य में अफीम गोंद तथा बिना

चीरा लगा अफीम डोडे की खरीद का काम भी शुरू हो रहा है। प्रदेश में अफीम की खेती नियन्त्रण तथा फसल खरीद का काम केन्द्र सरकार की नोडल एजेन्सी केन्द्रीय नारकोटिक्स ब्यूरो द्वारा किया जाता रहा है। इस वर्ष अफीम फसल खरीद के लिए बारों, भीलवाडा, झालावाड, कोटा में एक-एक, प्रतापगढ़ में दो तथा चित्तौड़गढ़ में तीन अफीम तौल तथा खरीद केन्द्र बनाए गए हैं।

0000

प्रदेश में नवरात्र पर विभिन्न शक्तिपीठों और मंदिरों में धार्मिक अनुष्ठान किये जा रहे हैं। देवी मंदिरों में श्रद्धालुओं की भीड़ उमड़ रही है। जैसलमेर की भारत पाक सीमा पर स्थित तनोट माता के मंदिर में माता के दर्शन के लिए श्रद्धालुओं का तांता लगा हुआ है। सीमाओं पर देश की सुरक्षा का कर्तव्य निभाने वाले सीमा प्रहरी पूजा अर्चना के साथ व्यवस्थाओं का जिम्मा भी संभाल रहे हैं।

.....

राज्य में कई स्थानों पर नवरात्र मेले भरे हुए हैं जहां पर बड़ी संख्या में आस-पास के राज्यों से भी लोग पहुंच रहे हैं।

नवरात्र के दौरान कई धार्मिक आयोजन और भक्ति संगीत के कार्यक्रम हो रहे हैं। इन सब के बीच बारों के मांगरोल में ढाई कडी की रामलीला खेली जा रही है। हमारे संवाददाता ने बताया कि क्षेत्रीय भाषा के अनूठे संवादों वाली इस रामलीला को लेकर लोगों में काफी रोमांच है।

.....

0000

आज जयपुर के त्रिपोलिया के जनानी ड्योडी से बूढ़ी गणगौर की सवारी निकाली जायेगी। शाही परम्परा के अनुसार ढोल, नंगाडो हाथी घोडो और पूरे लवाजमे के साथ यह सवारी त्रिपोलिया गेट से छोटी चौपड होते हुए गणगौरी बाजार के बाद तालकटोरा पहुंचेगी।

.....

इससे पहले कल प्रदेशभर में गणगौर का त्यौहार मनाया गया। होली से शुरू हुआ ईसर गणगौर की पूजन का सिलसिला कल समाप्त हो गया। महिलाओं ने पूजा के बाद गणगौर प्रतिमाओं का तालाब, सरोवरों और बावडियों में विसर्जन किया।

0000

प्रदेश के तापमान में उतार चढ़ाव का दौर जारी है। उत्तरी हवाओं के असर से सुबह शाम हल्की ठंड का अहसास बना हुआ है। मौसम विभाग के अनुसार आज दक्षिण पूर्वी राजस्थान में हल्की बारिश के आसार हैं। उदयपुर, कोटा संभाग के जिलों में कल कहीं-कहीं बारिश हो सकती है। वहीं परसों जयपुर और अजमेर संभाग में बारिश की संभावना है।

दो दिन बाद दक्षिण-पश्चिम राजस्थान में अधिकतम तापमान में 2 से 3 डिग्री सेल्सियस तक की बढ़ोतरी होने के आसार हैं। पिछले 24 घंटों में प्रदेश में सबसे ज्यादा 39 दशमलव 4 डिग्री सेल्सियस अधिकतम तापमान बाडमेर में दर्ज किया गया। इस बीच गर्मी के मौसम को देखते हुए अस्पताल में लू और तापघात के मरीजों के लिए विशेष इंतजाम किए गए हैं। पाली के मुख्य चिकित्सा और स्वास्थ्य अधिकारी ने बताया कि इसके लिए चिकित्सा कर्मियों को रिफ्रेशर कोर्स कराया गया है।

.....

0000